

स्वास्थ्य मेले में खूंटी के कोरोना योद्धा हुए सम्मानित

स्थानीय बिरसा कॉलेज परिसर में अबुआ बुगिन स्वास्थ्य (हमारा बेहतर स्वास्थ्य) जनजातीय संवाद-नवा पहल स्वास्थ्य मेले में लगभग 55 हजार से अधिक संख्या में...

Newsrap • हिन्दुस्तान टीम, रांची
Mon, 27 Jun 2022 01:10 AM
खूंटी, संवाददाता।

स्थानीय बिरसा कॉलेज परिसर में अबुआ बुगिन स्वास्थ्य (हमारा बेहतर स्वास्थ्य) जनजातीय संवाद-नवा पहल स्वास्थ्य मेले में लगभग 55 हजार से अधिक संख्या में ग्रामीणों ने इलाज कराया। विशेषज्ञ चिकित्सकों ने सुगम रूप से मरीजों का इलाज किया। मोबाइल यूनिट के माध्यम से भी चिकित्सीय उपचार सुनिश्चित किया गया। मेले में आयुष्मान कार्ड का भी वितरण किया गया। खूंटी जिले के कोरोना योद्धाओं को मेगा स्वास्थ्य शिविर में प्रशस्ति पत्र देकर सम्मानित किया गया।

जनजातीय कार्य मंत्रालय, स्वास्थ्य मंत्रालय, आयुष मंत्रालय और झारखंड सरकार के संयुक्त तत्वाधान में आयोजित इस कार्यक्रम में दिल्ली, मुंबई से आए सुपर स्पेशलिस्ट डॉक्टर जनजातीय ग्रामीणों का इलाज किया। एक ही परिसर में मातृत्व शिशु स्वास्थ्य, हृदय रोग, कैंसर, न्यूरो से संबंधित गंभीर रोगों का इलाज किया गया है। सामाजिक आर्थिक रूप से पिछड़े खूंटी जिले में पहली बार आयोजित हो रहे इस वृहत कार्यक्रम हजारों की संख्या में दूर दराज इलाकों से अपना इलाज कराने पहुंचे हैं। कैम्प में गंभीर बीमारियों की जांच की भी व्यवस्था की गई। साथ ही ग्रामीणों के बीच 25 हजार चश्मा का भी वितरण किया जाएगा। कैम्प में दिव्यांग जनों के बीच विभिन्न उपकरणों का वितरण भी किया जा रहा है। साथ ही रक्त कैम्प लगाकर 112 यूनिट रक्त संग्रह किया जा रहा है। जिसमें बड़ी संख्या में सीआरपीएफ पुलिस बल के जवानों ने रक्तदान किया है। साथ ही लगभग 50 मरीजों को प्लास्टिक सर्जरी के लिए चिह्नित कर इलाज भी किया गया।

स्वास्थ्य मेले में शिशु रोग, महिला रोग, दांत रोग, कैंसर रोग, हड्डी रोग, हृदय रोग, चर्म रोग, पेट रोग, न्यूरो रोग, नेत्र रोग, यूरो रोग, मधुमेह रोग, रक्त रोग आदि रोगों से ग्रसित मरीजों का इलाज विशेषज्ञ चिकित्सक सहित 350 से अधिक डॉक्टरों ने किया। शिविर में सामान्य रोगों की भी जांच कर निःशुल्क दवाईयां दी गयीं। इसके अलावा शिविर में प्लास्टिक सर्जरी, स्टेम सेल थेरेपी सहित अन्य सुविधाएं उपलब्ध रही।